

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಚೋಲಸಿಂಹಪುರಂ ದೋಡ್ಡಯಾಚಾರ್ಯ ಕೃತಾ

|| ಕೂರನಾಥಪಂಚಾಶತ್ ||

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಕೂರನಾಥಪಂಚಾಶತ್ ||

ಶ್ರೀಶೈಲಲಕ್ಷ್ಮಣಮುನೇಶ್ವರಣಾಬ್ಜಯುಗ್ಮಂ
ಶ್ರೇಯಸ್ಕರಂ ತನುಭೃತಾಮಖಿಲಾಘಹಂತ್ಯು |
ನತ್ವಾ ಕರೋಮಿ ವಿಬುಧಾವಲಿತುಷ್ಟಯೇಽಹಂ
ಕೂರಾಧಿಪಸ್ತುತಿಮಿಮಾಂ ಕುಶಲಪ್ರದಾತ್ರೀಂ ||

ಜಯ ಜಯ ಯತಿರಾಜಶ್ರೀಪದಾಂಭೋಜಯುಗ್ಮ -
ಪ್ರಸ್ಯಮರ ಮಕರಂದಾಸ್ವಾದಲುಬ್ಧಾಂತರಂಗ |
ಜಯ ಜಯ ಕುಮತೇಭವ್ರಾತಹರ್ಯಕ್ಷ ವಿದ್ವ -
ನ್ಮಣಿವರ ನಿಗಮಾಂತಾಕಲ್ಪ ಕೂರಾಧಿನಾಥ || 1 ||

ಜಯತಿ ಜಗತಿ ನೈಜೋದ್ವೇಲಮೇಧಾವಿಶೇಷಾತ್
ಅಧಿಗತತಮಬೋಧಾವಾಸವೃತ್ಯರ್ಥಜಾಲಃ |
ಜನಿತಯತಿವರೇಣ್ಯಸ್ವಾಂತನಿಸ್ಸೀಮಮೋದಃ
ಶ್ರಿತಜನಪರಿರಕ್ಷಾದೀಕ್ಷಿತಃ ಕೂರನಾಥಃ || 2 ||

ಜಯತಿ ಹರಿಪರತ್ವಸ್ಥಾಪನೋದ್ವೇಲಮೋದಾತ್
ಉಪನಿಷದುಪಗೂಢಾನ್ ನ್ಯಾಯತೋಽರ್ಥಾನ್ ವಿವೃಣ್ವನ್ |
ಅಧರಿತಶಿವಪಾರಮ್ಯಾರ್ಥಿಚೋಲಾಧಿರಾಜಃ
ಶಮಿತವಿಮತವಾದಃ ಶಾಂತಿಮಾನ್ ಕೂರನಾಥಃ || 3 ||

ಭವಜಲಧಿನಿಮಗ್ನೋದ್ಧಾರಣೇ ಬದ್ಧದೀಕ್ಷಃ
ಕಿಮು ಭುವಮವತೀರ್ಣಃ ಶ್ರೀಪತಿಃ ಕಿನ್ನು ಸೈನ್ಯೇಟ್ |
ಉತ ಶರರಿಪುರಿತ್ಯಲ್ಲಿಖ್ಯಮಾನೋ ಮಹದ್ಭಿಃ
ಜಯತಿ ಗುರುವರೇಣ್ಯಃ ಕೂರನಾಥೋ ಮಹಾತ್ಮಾ || 4 ||

ನಿರವಧಿಕದಯಾಬ್ಧಿನಾಯಮಾವಿರ್ಭವೇಚ್ಛೇತ್
 ಇಹ ಭುವಿ ವಿಮಲಾತ್ಮಾ ಕೂರನಾಥೋ ಮಹೀಯಾನ್ |
 ವಿವಿಧವಿಷಯನಕ್ರಗ್ರಾಮಜುಷ್ಠಂ ಕಥಂ ವಾ
 ಭವಜಲನಿಧಿಪೂರಂ ನಿಸ್ತರೇಯುರ್ಜನೌಘಾಃ || 5 ||

ಸುಚರಿತಪರಿಪಾಕೋಽಸ್ಮಾದ್ಯಶಾಂ ಕಿನ್ನು ಪದ್ಮಾ -
 ಕಮಿತುರಖಿಲನೇತುಃ ಪ್ರೇಮಸಾರಃ ಕೃತಾತ್ಮಾ |
 ವಿಲಸತಿ ಭುವಿ ಕೂರೇಶಾತ್ಮನೋದೀರ್ಯಮಾಣಃ
 ಜಯತಿ ವಿಬುಧವರ್ಯೈಃ ಕೂರನಾಥಃ ಕೃಪಾಲುಃ || 6 ||

ಅಪಹೃತಭವತಾಪೈಃ ಪಾವನೈಃ ಪ್ರೇಮಸಾಂದ್ರೈಃ
 ಅಮೃತರಸನಿದಾನೈಃ ಆತ್ಮಭಾಜಾಂ ಕಟಾಕ್ಷೈಃ |
 ಅನುಕಲಮುಪಕುರ್ವನ್ ಶೇಮುಷೀ ಶೇಷತಾಯಾಃ
 ಜಲಧಿದುಹಿತೃಜಾನೇಃ ಭ್ರಾಜತೇ ಕೂರನಾಥಃ || 7 ||

ಕೃತಕುವಲಯಮೋದಃ ಕೋಶಭೂತಃ ಕಲಾನಾಂ
 ದ್ವಿಜಪತಿರಖಿಲಾಶಾಃ ಶೋಭಯನ್ ನೈಜಧಾಮ್ನಾ |
 ಪ್ರಶಮಿತಪರಿತಾಪಃ ಪ್ರಾಪ್ಯ ವಿಷ್ಣೋಃ ಪದಂ ತತ್
 ವಿಲಸತಿ ವಿಬುಧೇಡ್ಯಃ ಕೂರನಾಥೌಷಧೀಶಃ || 8 ||

ಸುಜನಹೃದಯಪದ್ಮೋಲ್ಲಾಸಮಾರಾದ್ವಿತನ್ವನ್
 ಕುಜನಕುವಲಯಾನಾಂ ಮೀಲನಂ ಚಾಪಿ ಕುರ್ವನ್ |
 ಉದಯಮಧಿಗತೋಽಸೌ ಕೂರನಾಥಾಂಶುಮಾಲೀ
 ದುರಿತತಿಮಿರಜಾಲಂ ದೇಹಭಾಜಾಂ ಹಿನಸ್ತಿ || 9 ||

ಅಮೃತಜನನಭೂಮಿಃ ಸಂಶ್ರಿತಾನಂದದಾಯೀ
 ಸಕಲಸುಗುಣರತ್ನಾವಾಸಭೂಃ ಪೂರ್ಣಸತ್ತ್ವೈಃ |
 ವಿಮತಕಥಕವರ್ಯೈರ್ನಾವಿಕೈರಪ್ಯಲಂಘ್ಯಃ
 ಸ್ಫುರತಿ ಭುವಿ ಗಭೀರಃ ಕೂರನಾಥಾಮೃತಾಬ್ಧಿಃ || 10 ||

ಸದಾಭಿವೃದ್ಧಿಮಾಶ್ರಿತೋಽಕ್ಷಯೋಽಜಡಾಶಯೋದಯೋ
 ಽಕಲಂಕಭಾವಭಾಸುರೋ ನಿರಾಕೃತೋಗ್ರಸಂಗಮಃ |
 ವಿರಾಜಮಾನವಿಗ್ರಹೋ ದಿವಾಽಪಿ ಮಿತ್ರಸನ್ನಿಧೌ
 ವಿನಾಕೃತಾಸ್ತಸಂಶ್ರಯೋ ವಿಭಾತಿ ಕೂರರಾಡ್ವಿಧುಃ || 11 ||

ಪ್ರಸಾದಮೇಯಿವಾನ್ ಸದಾ ಪ್ರಕಾಮವೀಕ್ಷ್ಯವಿಗ್ರಹಃ
 ಪ್ರಬೋಧಮಾವಹನ್ ನೃಣಾಂ ಪ್ರಣಾಶಯಂಸ್ತಮಸ್ತತಿಂ |
 ಸದೋತ್ತರಾಯಣಾನ್ವಿತೋ ವಿಮುಕ್ತತಾಮಸಗ್ರಹಃ
 ತ್ರಯೀಮಯೋಽತ್ರ ಕೂರರಾಡ್ವಿವಾಕರೋ ವಿರಾಜತೇ || 12 ||

ಸ್ವಕೀಯಹೃದ್ಗುಹಾಶಯಾಲು ಸಾರಸಾಕ್ಷಕೇಸರೀ
 ಪರೀತವಾಗ್ಧುರೀಭರೋ ವಿರಕ್ತಮುಖ್ಯಸಂಶ್ರಯಃ |
 ವಿಶೇಷಶಾಸ್ತ್ರಯುಕ್ತಿಭಿಃ ವಿಚಿತ್ರಧಾತುಭಿಯುತಃ
 ವಿಭಾತಿ ಕೂರರಾಣ್ಮಹೀಧರಃ ಪುಮರ್ಥಸಿದ್ಧಯೇ || 13 ||

ಯತೀಶವಾಕ್ಸುಧಾರುರೀಸದಾನುಭೂತಿಮತ್ತಧೀಃ
 ತ್ರಯೀಶಿರೋಽರ್ಥಪುಂಖಿತಾಃ ಸುಯುಕ್ತಿಸಾಯಕಾವಲೀಃ |
 ಸೃಜನ್ ಕುವಾದಿವಿದ್ವಿಷಃ ಪ್ರಕಾಲಯನ್ ಗುರೋಃ ಪದೇ -
 ಽಭಿಷಿಕ್ತ ಏಷ ಕೂರರಾಟ್ ಪ್ರಶಾಸ್ತಿ ವೈಷ್ಣವೀಂ ಶ್ರಿಯಂ || 14 ||

ಕಥಾಹವೋನ್ಮುಖಾನ್ ಬಹೂನ್ ಕಪರ್ದಿದುರ್ಮತಾಶ್ರಯಾನ್
 ಮುಧಾಕೃತಾಗಮಶ್ರಮಾನ್ ವಿಧಾಯ ವಾದಿನಃ ಪರಾನ್ |
 ಬುಧಾಧರೀಕೃತಿಕ್ಷಮೈಃ ಸ್ವವಾಗ್ಧುರೀಭರೈರಸೌ
 ಬುಧಾವಲೀಸಮೀಡಿತಶ್ಚಕಾಸ್ತಿ ಕೂರಭೂಪತಿಃ || 15 ||

ವಿಭೂತಿಮೈಹಿಕೀಂ ತ್ಯಜನ್ ವಿಮೋಹದಾಯಿನೀಂ ಭೃಶಂ
 ವಿಧಾತ್ಯಮುಖ್ಯಸೇವಿತಾಂ ಅಹಂತಯಾಽತಿದೂಷಿತಾಂ |
 ಶ್ರುತೀಡಿತಾಮನಿಂದಿತಾಂ ಸ್ವರೂಪಶೇಮುಷೀಮತಾಂ
 ಶ್ರಿಯಂ ಸಮಾಶ್ರಯನ್ನಸೌ ವಿಭಾತಿ ಕೂರಭೂಪತಿಃ || 16 ||

ಮೃಷಾಮತಂ ವಿಧಾಯ ತನ್ಮೃಷಾ ಸ್ವಯುಕ್ತಿಭಿರ್ಜಗ -
 ನ್ಮೃಷಾತ್ವಬಾಧಕಪ್ರಮಾಪ್ರಕಾಶಿಕಾಭಿರಾತ್ಮನಾಂ |
 ಅನೇಕತಾಮಶೇಷತಾಂ ಪ್ರಕಾಶಯನ್ ವ್ಯಪೋಹಯನ್
 ಪ್ರಮಾತೃಶೇಖರಸ್ತುತಃ ಪ್ರಕಾಶತೇಽತ್ರ ಕೂರರಾಟ್ || 17 ||

ಶ್ರುತಿಂ ದೃಢಪ್ರಮಾಣಯನ್ ಜಗದ್ವಿಧಾತರೀಶ್ವರೇ
 ಪರೋಕ್ತಮಾನುಮಾನಿಕೇಶ್ವರತ್ವಮಪ್ಯಧೋ ನಯನ್ |
 ಅಣೋರ್ಜಗನ್ನಿದಾನತಾಮಪೋಹಯನ್ ವಿರಾಜತೇ
 ಸ್ವಸೂಕ್ತಿಭಿಃ ಸ್ವಯುಕ್ತಿಭಿಃ ಸುಧೀವರೋಽತ್ರಕೂರರಾಟ್ || 18 ||

ಶಿವಾತ್ಪರಂ ನಹೀತಿ ವೈ ಲಿಖೀತಿ ಚೋಲಭೂಪತೇಃ
 ವಚಃ ಶ್ರುತೇರನಂತರಂ ತದುತ್ತರಂ ವಚೋ ಲಿಖನ್ |
 ಅಪಾಹಸನ್ಮಹೀಸುರೈ ಯಃ ಈಡಿತೋ ಮಹೀಪತಿಂ
 ವಿಭಾತಿ ಕೂರರಾಡ್ಗುರುಸ್ಸ ಸರ್ವಶಾಸ್ತ್ರಪಾರಗಃ || 19 ||

ಯತೀಶ್ವರಗ್ರಹಾಗತಾನ್ ಭಟಾನ್ ವಿಲೋಕ್ಯ ಭೂಪತೇಃ
 ಸ್ವಯಂ ತ್ರಿದಂಡಿತಾಂ ಭಜನ್ ತದೀಯರಕ್ಷಣೇಚ್ಛಯಾ |
 ಶಿಲೀಮುಖಾಲ್ಪಕೀಟಯೋರ್ನಯಂ ಸದಾರ್ಯಶಿಷ್ಯಯೋಃ
 ಪ್ರದರ್ಶಯನ್ ಸ್ವಚರ್ಯಯಾ ಚಕಾಸ್ತಿ ಕೂರಭೂಪತಿಃ || 20 ||

ನಿರಾಕರ್ತುಂ ಮೋಹಂ ನಿಖಿಲಜನಚಿತ್ತಾಶ್ರಯಮಸೌ
 ದಯಾಸಿಂಧುಃ ಸಾಂದ್ರಾತ್ ನಿರವಧಿಕವಿಜ್ಞಾನವಿಭವಾತ್ |
 ಮಹೀಭಾಗೇ ಮಾಸೇ ಮಕರಮಹಿತಾಖ್ಯೇ ಸಮಜನಿ
 ಪ್ರಶಸ್ತೇ ಹಸ್ತಕ್ಷೇಪ ಶುಭಗುಣನಿಧಿಃ ಕೂರನೃಪತಿಃ || 21 ||

ಅನಾಧೃಷ್ಯಾಂ ಬ್ರಹ್ಮಾದಿಭಿರಪಿ ಸುರೈರಾತ್ಮಕೃತಿಭಿಃ
 ಸದಾಽಪ್ಯೇಕಾಕಾರಾಂ ಅನಧಿಗತವೃದ್ಧಿಕ್ಷಯಕಥಾಂ |
 ಅಹಂತಾಮಜ್ಞಾನಾಂ ಪ್ರಕೃತಿಮನುರೂಪಾಂ ಮಮಕೃತೇಃ
 ಪರಾಕುರ್ವನ್ ಕೂರಪ್ರಭುರಖಿಲನ್ಯಾಣಾಂ ವಿಜಯತೇ || 22 ||

ಅಮೋಘೈರುತ್ಕೂಲೈರನುಪಧಿ ಸಮುತ್ಥೈರನುಪಮೈಃ
 ಕಟಾಕ್ಷೈಃ ಪ್ರೇಮಾದ್ರೈಃ ಕಲಿಮಲಮಶೇಷಂ ವ್ಯಪನಯನ್ |
 ಜನಾನಾಮಾನಂದಂ ನಿರವಧಿಕಮದ್ಯಾಪಿ ಜನಯನ್
 ಜಯತ್ಯೇಷ ಶ್ರೀಮಾನ್ ಮಮ ಕುಲಗುರುಃ ಕೂರನೃಪತಿಃ || 23 ||

ಅವಿದ್ಯಾಮಾಹಾತ್ಮ್ಯಾದವಿದಿತನಿಜಾಕಾರವಿಭವಾನ್
 ಅಶೇಷಾನುದ್ಧರ್ತುಂ ಭವಜಲಧಿಮಗ್ನಾನ್ ಜನಿಭೃತಃ |
 ಅಸೌ ಕೂರಾಧೀಶಃ ಸ್ವಯಮವತರನ್ ಭೂರಿಕೃಪಯಾ
 ನಯನ್ ನಾವಂ ವಿಷ್ಣುಂ ವಿಗತತರಪಣ್ಯಾಂ ವಿಜಯತೇ || 24 ||

ಪಲಾಯದ್ಧಂ ವೇಗಾತ್ ಕ್ವಚನ ಕಥಕಾಃ ಕಾನನತಲೇ
 ನಿಲೀನಾ ಭೂಯಾಸ್ತ ಪ್ರತಿಕಥಕಮತ್ತೇಭಮೃಗರಾಟ್ |
 ಜಯೇ ನಾನಾತಂತ್ರ ಪ್ರವಚನಚಣೈಃ ಪ್ರೌಢವಚನೈಃ
 ಸಮೇತಃ ಶಿಷ್ಯಾಘೈರಟತಿ ವಸುಧಾಂ ಕೂರನೃಪತಿಃ || 25 ||

ಶ್ರುತಿಶ್ರೇಣೀಚೂಡಾಯಸಮುಸಲಮಾದಾಯ ಶರಜಿದ್ -
 ವಚಃಶ್ರೇಣೀನಿತ್ಯಾನುಭವನಿರತೋ ಜೃಂಭಿತಮದಃ |
 ಪ್ರಧಾವನ್ನಭ್ಯೇತಿ ಪ್ರತಿಕಥಕವಾದಾಹವರುಚಿಂ
 ನಿರುಂಧನ್ ಕೂರೇಶದ್ವಿರದನೃಪತಿರ್ಬೃಂಹಿತರವೈಃ || 26 ||

ಅಸಾರಂ ಸಂಸಾರಂ ಬಹುಲತರದುಃಖಾಕರಮಿಮಂ
 ವಿಸೃಜ್ಯ ಶ್ರೀಮಂತಂ ಭಜತ ವಿಭುಮಾನಂದಭರಿತಂ |
 ಉದಾರಸ್ಸರ್ವೇಭ್ಯೋ ವಿತರತಿ ಜನಾಃ ಸ್ವೇನ ಸಮತಾಂ
 ಅಸಾವಿತ್ಯತ್ರಾತ್ಯಾನುಪದಿಶತಿ ಕೂರಾಧಿಪಗುರುಃ || 27 ||

ವಿರಕ್ತಾನಾಮಗ್ರೋ ವಿಮಲಚರಿತೋ ವೈದಿಕವರಃ
 ವಿನೇತಾಽಽಚಾರಾಣಾಂ ವಿಗತಮದಮೋಹಾದಿಮಗುಣಃ |
 ಅಸೂಯಾನಿರ್ಮುಕ್ತಃ ಶಮದಮಮುಖಾನಂತಸುಗುಣಃ
 ಸದಾ ಶ್ರೋತ್ರಾನಂದಂ ಕಲಯತಿ ಪರಂ ಕೂರನೃಪತಿಃ || 28 ||

ಯದೀಯೇಕ್ಷಾಪಾತ್ರಂ ಭಜತಿ ಮನುಜಃ ಪ್ರೇಮಪದತಾಂ
 ಪರಂ ಪದ್ಮಾಭರ್ತುಃ ಪತಿತಜನ ಚೂಡಾಮಣಿರಪಿ |
 ಯದೀಯಾ ಶ್ರೀಸೂಕ್ತಿಃ ನಿಖಿಲನಿಗಮಾಂತಾರ್ಥ ವಿವೃತಿಃ
 ಸ ಜೀಯಾತ್ ಕೂರೇಶಃ ಸಕಲಶುಭಸಂತಾನಸರಣಿಃ || 29 ||

ವಿಶುದ್ಧಜ್ಞಾನಾಬ್ಧಿಃ ವಿಗತಮಮಕಾರಃ ಸ್ವಪರಯೋಃ
 ವಿನೇತಾ ಸರ್ವೇಷಾಮತಿವಿಮಲಬೋಧಸ್ಯ ವಿದುಷಾಂ |
 ವಿಹರ್ತಾ ಶ್ರೀರಂಗಿಪ್ರಿಯತಮಯತೀಶಾನಪದಯೋಃ
 ಪ್ರಹರ್ತಾಽಸೌಮ್ಯಾನಾಂ ಭವತಿ ಭವಿನಾಂ ಕೂರನೃಪತಿಃ || 30 ||

ಪುರಾಣಾನಾಂ ಪುಂಸಾಂ ಸರಣಿಮನುಯನ್ ತತ್ವವಿವೃತೌ
 ಪ್ರಕೃತ್ಯಾತ್ಮೇಶಾನಾಂ ಪರಮತಮಪಾಸ್ಯನ್ನೃತತಾಂ |
 ಪರಾಕುರ್ವನ್ ತತ್ತ್ವಪ್ರಮಿತಪದಯೋಃ ಜೀವತಮಸೋಃ
 ಸಮಿಂದೇ ಕೂರೇಶಃ ಶ್ರುತಿಶಿಖರಸಂತಾನಶರಣಂ || 31 ||

ಸ್ವರೂಪಾಭಿವ್ಯಕ್ತಿಂ ಶ್ರುತಿಶಿಖರಸಿದ್ಧಾಮಭಿದಧತ್
 ನಿರೂಪ್ಯಾಂ ವೃತ್ತೈವಾಖಿಲತನುಭೃತಾಂ ತಾಂ ಚ ಕಥಯನ್ |
 ತದೀಯಾರ್ಚಾಸೀಮಾಂ ಸ್ವಯಮಪಿ ವಿತನ್ವನ್ ಯತಿಪತೇಃ
 ಅಶೇಷಂ ಕೈಂಕರ್ಯಂ ಜಯತಿ ಸುಮತಿಃ ಕೂರನೃಪತಿಃ || 32 ||

ನಿರಾಲಂಬಂ ಕೌತಸ್ಕುತಮತಮಸಾರಂ ನಿಜವಚಃ -
 ಪ್ರಪಂಚೈಃ ವೇದಾಂತಪ್ರಚುರಘಣಿತಾರ್ಥಾನನುಗತೈಃ |
 ಪರಾಕುರ್ವನ್ ಪ್ರೌಢಪ್ರಮಿತಿಜನಕೈರ್ಲಕ್ಷ್ಮಣಮುನೇಃ
 ಪರಿಷ್ಕುರ್ವನ್ ಭಾಷ್ಯಂ ಪ್ರಥಯತಿ ಮತಂ ಕೂರನೃಪತಿಃ || 33 ||

ಪ್ರವಾಲರುಚಿರಾಧರಸ್ಫುರಿತಚಾರುಮಂದಸ್ಮಿತಃ
 ಪ್ರಕಾಮಮಧುರಾಕ್ಷರೈರಭಿನವೈಃ ಸ್ವವಾಗ್ಗುಂಫನೈಃ |
 ಸದಾ ವ್ಯವಹರನ್ ಕಲಾಃ ಸಮಿತಿ ಸಾತ್ವಿಕಾಗ್ರೇಸರಾನ್
 ತನೋತಿ ಬಹುವಿಸ್ಮಯಾತಿಶಯಚಿತ್ರಿತಾನ್ ಕೂರಪಃ || 34 ||

ಕಥಾಽಽಹವಕೃತೋದ್ಯಮಾನ್ ಕಲಿಮಲಾನುಲಿಪ್ತಾಶಯಾನ್
 ತಥಾಗತಮತಾನುಗಾನ್ ತದಿತರಾನ್ ದ್ವಿಷದ್ವಾದಿನಃ |
 ಮುಧಾಕೃತಪರಿಶ್ರಮಾನ್ ಮುಕುಲಿತಾತ್ಮವಾಗ್ಜ್ಞಂಭಣಾನ್
 ವಿಧಾಯ ವಿಬುಧಸ್ತುತೋ ಜಯತಿ ಕೂರನಾಥೋ ಗುರುಃ || 35 ||

ನಿರಾಕೃತದುರೀಹಿತೈಃ ನಿಗಮಸಾರಸಂದರ್ಶಿಭಿಃ
 ನಿರಸ್ತದುರಿತಾಲಿಭಿಃ ನಿಖಿಲಸಂಶಯಚ್ಛೇದಿಭಿಃ |
 ನಿತಾಂತಮಧುರೈಶ್ಶುಭೈಃ ನಿಖಿಲಸೌಖ್ಯಸಂಪಾದಕೈಃ
 ನಿಜೈರ್ವಚನಗುಂಫನೈಃ ಜಯತಿ ಕೂರನಾಥೋ ಗುರುಃ || 36 ||

ಕಲಿಹೃತಭವೋಽಭವತ್ ಕಲುಷಜಾತಮುನ್ಮೂಲಿತಂ
 ತಮಶ್ಚ ರಜಸಾ ಸಮಂ ವಿಲಯಮಾಪ ಸತ್ತ್ವಂ ಪುನಃ |
 ಸಮೇತ್ಯುಪಚಿತಿಂ ನೃಣಾಮುದಯಮೇತಿ ಧೀವಲ್ಲರೀ
 ಮಹೀತಲಮುಪಾಗತೇ ಮಹತಿ ಕೂರನಾಥೇ ಗುರೌ || 37 ||

ದಯಾದಿಸುಗುಣಾವಲಿಃ ದನುಜವೈರಿಣಾ ಸ್ವಾಮಿನಾ
 ನಿಯಂತ್ರಿತನಿಜಾಕೃತಿಃ ನಿಲಯಮೇತ್ಯ ಕೂರಾಧಿಪಂ |
 ಪ್ರತಿಕ್ಷಣವಿಜೃಂಭಿತಾಕೃತಿರವಾಪ್ಯ ಲಕ್ಷ್ಯಂ ಪರಂ
 ಪ್ರಕಾಶಮಧಿಗಚ್ಛತಿ ಪ್ರತಿಹತಾತ್ಮತುಲ್ಯಾಧಿಕಃ || 38 ||

ಶ್ರಿಯಃಪತಿರುದಾರಧೀಃ ಶ್ರುತಿಗಣೈಕಕಂಠೈಡಿತಾಂ
 ವಿಹಾಯ ಪರಮೇಶತಾಂ ಭುವಿ ಯದಾತ್ಮನಾಽಽಚಾರ್ಯತಾಂ |
 ಅವಾಪ್ತಮವತೀರ್ಯ ತತ್ಸಮುಪಲಬ್ಧಯೇ ಶಿಷ್ಯತಾಂ
 ಅವಾಪ ಯತಿಭೂಪತೇಃ ವಿಜಯತಾಂ ಸ ಕೂರಾಧಿಪಃ || 39 ||

ವಚೋಭಿರನೃತೇತರೈಃ ಅಖಿಲಜೀವಜೀವಾತುಭಿಃ
 ಮುಮುಕ್ಷುಜನತಾಮುದೇ ಮುರರಿಪೋರ್ಮಹಾವೈಭವಂ |
 ಸಬಾಷ್ಟನಯನಂ ಬ್ರುವನ್ ಸಪುಲಕೋದ್ಗಮಂ ಸಾದರಂ
 ಸಮಿದ್ಧಮಧುರಸ್ಮಿತೋ ಜಯತಿ ಕೂರಪೃಥ್ವೀಪತಿಃ || 40 ||

ಭವಾಖ್ಯಮರುಮೇದಿನೀವಲನಜಾತತಾಪಾತುರಾನ್
 ಜನಾನ್ ಹರಿಕಥಾಮೃತ್ಯೈಃ ಮಧುರಶೀತಲೈರ್ಜೀವಯನ್ |
 ತದೀಯಪದಶೇಷತಾಧಿಯಮಪಾರಮುತ್ಪಾದಯನ್
 ವಿಭಾತಿ ಭುವಿ ಕೂರರಾಟ್ ವಿಬುಧಸಂಘಸಂಸೇವಿತಃ || 41 ||

ಅಸದ್ಭಿರನುಪದ್ರುತಾಂ ಅನಿದಮಾದಿವಾಣೀ ಸತೀಂ
 ಅನನ್ಯಪದಸಂಶ್ರಿತಾಂ ಹರಿಪದಾನುಷಕ್ತಾಂ ಪರಂ |
 ಜನಾರ್ದನಪರತ್ವಧೀಜನಿತಭಾವಬದ್ಧಾಶಯೈಃ
 ವಚೋಭಿರುಪಲಾಲಯನ್ ಜಯತಿ ಕೂರನಾಥೋ ಗುರುಃ || 42 ||

ಅನಂತಗುಣಮೌಕ್ತಿಕೈಃ ಅಖಿಲಚೇತನಾಮೋದಕೈಃ
 ಅನಂತನಯಸಾಗರಾತ್ ಸ್ವಯಮುಪಾಹೃತ್ಯೈಶ್ಶೋಭನೈಃ |
 ಅನಂತಪದಸಂಶ್ರಿತಾನಭಿವಿಭೂಷಯನ್ ಶೋಭತೇ
 ಹ್ಯನಂತಗುಣಶೇವಧಿರ್ಜಯತಿ ಕೂರನಾಥೋ ಗುರುಃ || 43 ||

ಅವಾಜ್ಞನಸಗೋಚರಾಮಲದಯಾಗುಣೈಕಾಸ್ಪದಂ
 ಕುಲಾದಿಮದದೂಷಿತೋತ್ತರಣಬದ್ಧದೀಕ್ಷಃ ಸ್ವಯಂ |
 ಯತೀಶ್ವರಮಘಾಪಹಂ ನಿಖಿಲದೇಹಿನಾಂ ದರ್ಶಯನ್
 ವಿಲಕ್ಷಣಜನಾಶ್ರಿತೋ ಜಯತಿ ಕೂರನಾಥೋ ಗುರುಃ || 44 ||

ಯತೀಶಿತುರಧೀಶತಾಮಸಹತೋಽಪಿ ರಂಗಾಮೃತಾತ್
 ಸ್ವಕೈಶ್ಚಮಮುಖೈರ್ಗುಣೈಃ ಸ್ವಪದಶಿಷ್ಯತಾಮೇಯುಷಃ |
 ಗುರೋಸ್ಸಮುಪಲಬ್ಧಯಾ ನಿಖಿಲಯಾಪಿ ರಂಗಶ್ರಿಯಾ
 ಯತೀಶಮಭಿನಂದಯನ್ ಜಯತಿ ಕೂರನಾಥೋ ಗುರುಃ || 45 ||

ಅನರ್ಘವಿಪುಲಾಂಶುಕಃಸುಲಸದೂರ್ಧ್ವಪುಂಡ್ರಾಂಕಿತಃ
 ಸರೋಜತುಲಸೀಮಣಿಪ್ರಚುರಮಾಲಿಕಾಲಂಕೃತಃ |
 ಕಿರೀಟಕಟಕಾದಿಭಿರ್ವಿವಿಧಭೂಷಣೈರ್ಭೂಷಿತಃ
 ಸಮಾವಹತಿ ಕೂರರಾಟ್ ಅಖಿಲಲೋಕನೇತ್ರೋತ್ಸವಂ || 46 ||

ಮಹಾರ್ಘಮಕುಟೋಜ್ಜ್ವಲಃಸ್ಪುರದುದಾರಹಾರಾವಲಿಃ
 ವಿಲೋಲಮಣಿಕುಂಡಲೋಲ್ಲಸಿತಪೀನಗಂಡಸ್ಥಲಃ |
 ವಿಚಿತ್ರಕುಸುಮಾವಲೀಕಲಿತದಿವ್ಯಮಾಲ್ಯಾಂಚಿತಃ
 ವಿಭಾತಮಧುರಾಕೃತಿಃ ಜಯತಿ ಕೂರರಾಡ್ಡೇಶಿಕಃ || 47 ||

ಉಪಾರೂಢೇ ಭಾನಾವುದಯಮಧಿರುಹ್ಯಾನುದಿವಸಂ
 ವಿಚಿತ್ರಾಮಾಂದೋಲೀಂ ವಿವಿಧಮಣಿಭಿಃ ಕಾಂಚನಮಯೀಂ |
 ಅಲಂಕುರ್ವನ್ ವೀಧೀಃ ಅನುಪದಕೃತಾಕಲ್ಪಸುಭಗಾಃ
 ಸಮಿಂದೇ ಕೂರೇಶೋ ಮಕರಮಹಕಾಲೇತಿರುಚಿರಃ || 48 ||

ಸಮಾಸ್ಥಾಯ ಶ್ರೀಮಾನ್ ನಿಶಿ ನಿಶಿ ಭುಜಾಭೋಗ್ಯಮತುಲಂ
 ಮಹಾಯಾನಂ ಬ್ರಹ್ಮಪ್ರಭಮಖಿಲಭೂಷಾಂಚಿತತನುಃ |
 ತ್ರಯೀಗಾಥಾಸಕ್ತೈರ್ನಿಬಿಡಸವಿಧೋ ವೈಷ್ಣವವರೈಃ
 ಚರನ್ ಶ್ರೀವತ್ಸಾಂಕೋ ಜಯತಿ ವಿಶಿಖಾಂ ಕೂರನಗರೇ || 49 ||

ಸತಾಂಬೂಲೈರ್ಗಂಧೈಃ ಕುಸುಮಸಹಿತೈರ್ಭಕ್ಷ್ಯನಿವಹೈಃ
 ಗುಡಾನ್ನಾದ್ಯೈರನ್ನೈರಪಿ ನಿಜಮಹಾಸ್ವಾದಮಹಿತೈಃ |
 ಕೃತಾರ್ಥಾನಾತನ್ವನ್ ನಿಖಿಲಮನುಜಾನ್ ಕೂರನೃಪತಿಃ
 ಸ್ವಜನ್ಮರ್ಕ್ಷೇ ಹಸ್ತೇ ಮಕರಮಹಕಾಲೇ ವಿಜಯತಾಂ || 50 ||

ಶ್ರೀಮತಾ ಶುದ್ಧಸತ್ತ್ವೀನ ದೋಡ್ಡಾಯೇಣ ಮಹಾತ್ಮನಾ |
 ಪಂಚಾಶತ್ ಕೂರನಾಥಸ್ಯ ಸ್ತೋತ್ರಮೀರಿತಮುತ್ತಮಂ || 51 ||

|| ಇತಿ ಕೂರನಾಥಪಂಚಾಶತ್ ಸಮಾಪ್ತಾ ||